

# شریعت بل پارلیمنٹ کی خود مختاری اور اجتہاد

## ڈاکٹر جاوید اقبال کے افکار پر ایک نظر

صدر مملکت کی طرف سے قومی اسمبلی توڑے جانے کے بعد عوامی سطح پر شریعت بل کے بارے میں بحث و تمحیص کا سلسلہ اگرچہ وقتی طور پر رک گیا ہے اور شریعت بل کی منظوری اور نفاذ کے بارے میں لوگ ۲۴ اکتوبر کو معرض وجود میں آنے والی قومی اسمبلی کا انتظار کر رہے ہیں لیکن اہل دانش کی طرف سے شریعت بل پر بحث و تمحیص کا سلسلہ جاری ہے چنانچہ ملک کے دو معروف قانون دانوں ریٹائرڈ جسٹس جناب ڈاکٹر جاوید اقبال اور جناب ملک امجد حسین ایڈووکیٹ کے مضامین گزشتہ دنوں روزنامہ جنگ کے ادارتی صفحات کی زینت بنے ہیں جن میں شریعت بل کے حوالہ سے چند نکات زیر بحث لائے گئے ہیں مناسب معلوم ہوتا ہے کہ ان مضامین کے اہم نکات کا مختصر جائزہ لے لیا جائے تاکہ تصویر کے دونوں رخ قارئین کے سامنے رہیں اور انہیں کسی نتیجہ تک پہنچنے میں دشواری پیش نہ آئے۔

جناب ڈاکٹر جاوید اقبال نے اپنے مضمون میں جن نکات پر سب سے زیادہ زور

دیا ہے وہ یہ ہیں۔

● تحریک پاکستان میں عوام نے علماء کی سوچ کو مسترد کر کے علامہ محمد اقبالؒ اور قائد اعظمؒ کی سوچ کو اپنایا تھا اس لیے پاکستان میں اسلام کا نفاذ علماء کی بجائے علامہ محمد اقبالؒ اور قائد اعظمؒ کی سوچ اور فکر کے مطابق ہونا چاہیے۔

● عصر حاضر کی ضروریات اور تقاضوں کے مطابق اسلامی احکام میں وسیع تر اجتہاد کی ضرورت ہے اور علماء مختلف وجوہ کی بنا پر اجتہاد کی صلاحیت سے بہرہ ور نہیں رہے اس لیے دین کی تعبیر و تشریح اور اجتہاد کے تمام تراخیات منتخب پارلیمنٹ کے حوالہ کر دینے چاہئیں۔

• پارلیمنٹ کی بالادستی سے شریعت کی توہین ہوتی ہے اور شریعت کی بالادستی سے پارلیمنٹ کی خود مختاری مجروح ہوتی ہے اس لیے قانون نفاذ شریعت میں ”قطع و بریدہ“ کر کے کوئی درمیانی راہ نکالنی چاہیے۔

جب کہ جناب ملک امجد حسین ایڈووکیٹ کے اٹھائے ہوئے زیادہ اہم نکات درج

ذیل ہیں۔

• قرار داد مقاصد میں کسی جگہ بھی شریعت کا لفظ استعمال نہیں کیا گیا اس لیے شریعت بل کا قرار داد مقاصد کے ساتھ تعلق جوڑ کر علماء کرام قرار داد مقاصد کی غلط تشریح کر رہے ہیں۔

• جنرل محمد ضیاء الحق مرحوم نے قرار داد مقاصد کو آئین کا واجب العمل حصہ بنا کر غلطی کی ہے کیونکہ سیاسی حالات کے مدو جزر میں آئین کے ٹوٹنے اور معطل ہونے کا خطرہ بہت ہے اس لیے قرار داد مقاصد کو آئین کا عملی حصہ بنا کر اسے بھی معرض خطر میں ڈال دیا گیا ہے جہاں تک تحریک پاکستان میں علماء کی سوچ کو عوام کی طرف سے مسترد کیے جانے کا تعلق

ہے یہیں افسوس ہے کہ تاریخی حقائق اس دعوے میں جناب ڈاکٹر جاوید اقبال کا ساتھ نہیں ہے

رہے کیونکہ علماء کے ایک طبقہ نے تحریک پاکستان کی ضرور مخالفت کی تھی اور وہ اپنی اس مخالفت

پر کسی قسم کا نقاب ڈالنے کی ضرورت محسوس نہیں کرتے۔ لیکن علماء ہی کا ایک بہت بڑا طبقہ تحریک

پاکستان کے ہراول دستہ کے طور پر قیام پاکستان کی جدوجہد میں شریک تھا۔ آخر ڈاکٹر جاوید اقبال

صاحب تحریک پاکستان میں مولانا اشرف علی تھانوی، مولانا شبیر احمد عثمانی، مولانا عبدالحامد

بدایونی، پیر صاحب مانگی شریف، مولانا محمد ابراہیم میر سیالکوٹی، اور ان کے ہزاروں رفقاء کے

وجود کو کس طرح نظر انداز کر جاتے ہیں جو نہ صرف تحریک پاکستان کی صفِ اول میں شامل تھے

بلکہ صوبہ سرحد اور سلہٹ میں پاکستان کے حق میں ریفرنڈم جیتنے میں انہی علماء کا رول بنیادی اور

فیصل کن رہا ہے اور اگر یہ کہا جائے تو حقائق کی بالکل صحیح ترجمانی ہوگی کہ تحریک پاکستان کے

نظریاتی اور اسلامی تشخص پر عوام کا اعتماد انہی علماء و مشائخ کی بدولت قائم ہوا تھا۔ پھر یہ کہنا کہ علامہ

محمد اقبال اور قائد اعظم اسلام کی تعبیر و تشریح کے بائے میں جمہور مسلمانوں سے ہٹ کر کسی

نئے فکر کے داعی تھے ان دونوں شخصیات کے ساتھ انصاف نہیں ہے یہ درست ہے کہ

علامہ محمد اقبال نے دین کی تعبیر و تشریح اور اجتہاد کی عمومی ضرورت کے حوالہ سے اپنے خیالات

و افکار پیش کئے ہیں جو عوام علماء کے موقف سے مختلف ہیں لیکن انہوں نے ان افکار و خیالات

کو فقہی مذہب اور نئے مکتب فکر کے طور پر کبھی پیش نہیں کیا اور نہ ہی اس پر اصرار کیا ہے کہ ان کے خیالات کو من و عن قبول کر لیا جائے ہمارے نزدیک اس ضمن میں علامہ محمد اقبالؒ کے افکار کی حیثیت تجاویز کی ہے جو انہوں نے علمی حلقوں کے سامنے پیش کیں اور علمی حلقوں کا اجتماعی طرز عمل شاہد ہے کہ انہوں نے علامہ محمد اقبالؒ کے تمام تر احترام کے باوجود ان تجاویز کو قبول نہیں کیا لیکن اس توازن کے ساتھ کہ نہ تو ان شاذ افکار کی بنیاد پر علامہ محمد اقبالؒ کو اپنے روایتی طرز تنقید کا ہدف بنایا ہے اور نہ ہی ان کے افکار کو من و عن قبول کیا ہے۔

جمہور اہل علم کے اس حق سے ڈاکٹر جاوید اقبالؒ بھی انکار نہیں کریں گے کہ وہ کبھی بھی سوچ اور فکر کو خواہ وہ کتنی ہی بڑی شخصیت کی طرف سے آئی ہو اگر دین و علم کے مسلم اصول و ضوابط سے ہٹا ہوا دیکھیں تو اسے قبول کرنے میں احتیاط سے کام لیں کیونکہ جب ڈاکٹر جاوید اقبالؒ صاحب علامہ محمد اقبالؒ کے حوالہ سے اپنے لیے یہ حق مانگتے ہیں کہ حضرات صحابہ کرام رضوان اللہ علیہم اجمعین کے متفقہ اور اجتماعی فیصلوں کو مصلحت وقت کے موافق نہ پائیں تو قبول نہ کریں تو علامہ محمد اقبالؒ کی کسی سوچ اور رائے کی حیثیت صحابہ کرامؓ کے اجماع سے زیادہ تو نہیں ہے کہ اسے ہر صورت قبول کرنے پر اصرار کیا جائے اور کسی کو اس سے اختلاف کا حق نہ دیا جائے پھر جب بات جمہوریت کی ہے تو یہ اصول اہل علم کے لیے کیوں نہیں ہے اور ملک کے جمہور اہل علم اور اہل دین کے مقابلہ میں ایک شخصی رائے پر اصرار کیوں کیا جا رہا ہے۔

بہر حال ہم یہ سمجھتے ہیں کہ علامہ محمد اقبالؒ دین میں تعبیر و تشریح کے حوالہ سے کسی نئے فقہی مذہب اور مکتب فکر کے بانی اور داعی نہیں تھے نہ انہوں نے اس کا دعویٰ کیا نہ اس کے لیے حلقہ بنایا اور نہ ہی عامۃ الناس کو دعوت دی کہ وہ علماء کی بیان کردہ تشریح دین کو مسترد کر کے ان کے اس بیٹنہ مکتب فکر کو قبول کریں بات صرف اتنی تھی کہ علامہ محمد اقبالؒ نے ایک مفکر اور فلسفی کی حیثیت سے خیر خواہی کے جذبہ کے ساتھ اپنے افکار و خیالات کو تجاویز کی صورت میں اہل علم کے سامنے پیش کیا لیکن جمہور اہل علم نے مرحوم کے خلوص، جذبہ خیر خواہی اور احترام کے باعث انہیں خاموشی کے ساتھ نظر انداز کر دیا جس سے بات ختم ہو گئی لیکن اب ڈاکٹر جاوید اقبالؒ صاحب تاریخ کے حوالے ہو جانے والے اس مسئلہ کو دوبارہ زندہ کرنا چاہتے ہیں اور اپنے قابل صدا احترام مرحوم والد کے کندھے پر رکھ کر ایک نئے مکتب فکر کے قیام کی بندوق داغنے کے درپے ہیں تو یہ خود علامہ محمد اقبالؒ کے ساتھ زیادتی ہے باقی رہی بات

تحریک پاکستان کی توہیر ایک تاریخی حقیقت ہے کہ تحریک پاکستان کا اسلامی اور نظریاتی تشخص مولانا اشرف علی تھانویؒ، مولانا شبیر احمد عثمانیؒ، مولانا عبدالحامد بدایونیؒ، پیر صاحب نانکی شریفؒ، مولانا محمد ابراہیم گیسو، لکھنؤ اور ان کے اہل علم و فقہاء سے وابستہ ہے۔ اس لیے پاکستان میں اسلام کی تعبیر و تشریح انہی اصول و ضوابط کے مطابق ہوگی جن کے یہ مذکورہ بالا اہل علم داعی ہیں اور وہ اصول و ضوابط ان حضرات کے طے کردہ نہیں ہیں بلکہ چودہ سو سال سے امت کا اجماعی تعامل انہی اصولوں پر ہے اور آج بھی پاکستان بلکہ پورے عالم اسلام کے جمہور اہل علم ان اصول و ضوابط کو تسلیم کرتے ہیں۔

اب آئیے اجتہاد کی عمومی ضرورت اور پارلیمنٹ کو اجتہاد کا حق دینے کے سوال کی طرف تو اس سے کسی کو انکار نہیں ہے کہ آج کے دور میں بدلتے ہوئے تقاضوں کے پیش نظر وسیع تر اجتہاد کی ضرورت ہے علماء بھی اس ضرورت کو تسلیم کرتے ہیں بلکہ اپنے اپنے دائرہ کار میں اجتہاد کر رہے ہیں ملک کے ہر بڑے جامعہ اور دارالعلوم میں دارالافتاء موجود ہے اور مفتیان کرام روزمرہ پیش آمدہ مسائل و امور پر فتوے جاری کر رہے ہیں ان فتاویٰ میں جمود نہیں ہے بلکہ اجتہاد و تحریک پوری طرح کارفرما ہے مفتیان کرام عمومی ضروریات اور مصلحتوں کو سامنے رکھتے ہوئے اپنے پیش رو فقہاء کرام کے فیصلوں سے اختلاف بھی کر رہے ہیں اور بوقت ضرورت دوسرے فقہی مذاہب کے فیصلوں کو اختیار کرنے کے ساتھ ساتھ نئی آراء بھی قائم کر رہے ہیں دینی اداروں کے شعبہ ہائے فتاویٰ سے ہٹ کر قومی سطح پر اسلامی نظریاتی کونسل کے پلیٹ فارم پر نفاذ اسلام کے لیے جو عملی کام گذشتہ دس سال کے دوران ہوا ہے اس میں تمام مکاتب فکر کے علماء کرام نے مل بیٹھ کر پیش آمدہ مسائل کا حل نکالا ہے مسودات قانون ترتیب دیے ہیں اور متعدد نئے فقہی نکات اٹھائے ہیں اجتہاد اسی کا نام ہے اور اجتہاد کا یہ عمل انفرادی اور اجتماعی سطح پر جاری و ساری ہے بلکہ اسلامی نظریاتی کونسل اور وفاقی شرعی عدالت میں علماء کرام نے اجتہاد اور تعبیر دین کے اس عمل میں جدید قانوندان حضرات کے ساتھ اشتراک کو فراخ دلی کے ساتھ قبول کیا ہے اور مل جل کر ”اجتہاد“ کے اس عمل کو آگے بڑھانے کی کوشش کی ہے اور اس سے بھی آگے بڑھ کر ”شریعت بل“ کے ذریعہ قرآن و سنت کی تعبیر و تشریح کے تمام تراجم و اختیارات وفاقی شرعی عدالت کے حوالہ کر دیے ہیں جس میں عصری قانونی ماہرین کو علماء پر عددی برتری حاصل ہے یہ متواتر پیش رفت اس

امر کی شاہد ہے کہ علماء نہ تو فقہی جمود کے قائل ہیں نہ اجتہاد کی راہ میں رکاوٹ ہیں اور نہ ہی اجتہاد اور تعبیر دین پر اپنی اجارہ داری قائم رکھنے کے درپے ہیں البتہ وہ یہ بات ضرور کہتے ہیں کہ اجتہاد کے عمل کو صحیح طور پر آگے بڑھانے کے لیے دو امور کی پابندی بہر حال ضروری ہے ایک اجتہاد کا دائرہ کار اور دوسرا اجتہاد کی اہلیت کیونکہ ان دو باتوں کا لحاظ رکھے بغیر اجتہاد کے نام پر کیا جانے والا کوئی بھی عمل اجتہاد نہیں ہوگا بلکہ الحاد اور نذرتہ کی حدود میں داخل ہو جائے گا۔

اجتہاد کا دائرہ کار خود جناب رسالت مآب صلی اللہ علیہ وسلم نے حضرت معاذ بن جبلؓ والی حدیث میں متعین فرمادیا ہے کہ جس مسئلہ میں قرآن مجید اور سنت رسول صلی اللہ علیہ وسلم کا کوئی واضح حکم نہ ہو اس میں مجتہد کو اجتہاد کا حق حاصل ہے۔ اس کا واضح مطلب یہ ہے کہ قرآن و سنت کے صریح احکام دائرہ اجتہاد سے خارج ہیں اور ان میں اجتہاد کے نام پر کسی قسم کے رد و بدل کی گنجائش نہیں ہے۔ اب اگر کوئی شخص یا ادارہ قرآن و سنت کے کسی صریح حکم کو تبدیل کرنا چاہتا ہے اور اسے "اجتہاد" کا نام دیتا ہے تو علماء اسے تسلیم نہیں کرتے اور اسے الحاد قرار دیتے ہیں۔ لیکن ہمارے مہربانوں کو شکوہ ہے کہ علماء جمود کے قائل ہیں اور اجتہاد سے انکار کر رہے ہیں۔

اجتہاد کے ضمن میں دوسرا بنیادی پہلو "اہلیت" کا ہے یہ ایک بدیہی امر ہے کہ قرآن و سنت کی تشریح و تعبیر کے لیے قرآن و سنت سے واقفیت ضروری ہے ایک شخص جو قرآن مجید کی کوئی آیت یا حدیث رسول صلی اللہ علیہ وسلم کا کوئی جملہ پڑھ کر براہ راست اس کا مفہوم سمجھنے سے قاصر ہے تو اسے قرآن و سنت کا شارح تسلیم نہیں کیا جاسکتا یہ ایک ایسی بدیہی بات ہے جس پر کسی دلیل اور بحث کی ضرورت نہیں ہے بلکہ امام ولی اللہ دہلویؒ نے تو اجتہاد کے لیے قرآن و سنت سے واقفیت کا بہت بلند معیار بیان کیا ہے اور ازالۃ الخفاء میں اجتہاد کی اہلیت کے لیے ایک درجن سے زائد علوم کی ہمارت کو شرط قرار دیا ہے ان کی یہ بات بالکل منطقی اور معقول ہے جس کی تفصیل میں جائے بغیر صرف ایک مثال سے ہم اپنے موقف کو واضح کریں گے۔

امام ولی اللہ دہلویؒ فرماتے ہیں کہ مجتہد کے لیے ضروری ہے کہ وہ دیگر ضروری علوم کی مکمل ہمارت کے ساتھ ساتھ جناب بنی اکرم صلی اللہ علیہ وسلم کی سیرت طیبہ اور حالات

زندگی پر بھی گہری نظر رکھتا ہو کیونکہ ایسا اوقات اس کے سامنے کئی مسئلہ میں جناب نبی اکرم صلی اللہ علیہ وسلم کے دو یا تین متفاوت ارشادات یا عمل آئیں گے اس نے ان میں سے کسی ایک کو ترجیح دینی ہے ظاہر ہے کہ وہ ان میں سے آخری عمل کو ناسخ قرار دے کر قبول کرے گا اور باقی کو منسوخ سمجھے گا۔ اب وہ آخری عمل کا فیصلہ کیسے کرے گا۔ اس کے لیے ضروری ہے کہ اسے جناب رسالتآب صلی اللہ علیہ وسلم کے ارشادات اور احوال سے اس قدر واقفیت حاصل ہو کہ وہ آپ صلی اللہ علیہ وسلم کے اعمال میں واقعاتی ترتیب قائم کر سکے اور یہ فیصلہ کر سکے کہ پہلا عمل کونسا ہے اور آخری عمل کونسا ہے اس کے بغیر یہ فیصلہ کرنا اس کے لیے ممکن ہی نہیں ہے۔

یہ صرف ایک مثال ہے جو بات سمجھانے کے لیے عرض کی گئی ہے ورنہ جن چودہ علوم کو حضرت شاہ ولی اللہ دہلویؒ نے اجتہاد کی اہلیت کے لیے شرط قرار دیا ہے ان میں سے ہر علم مجتہد کے لیے منطقی اور بدیہی طور پر اسی طرح ضروری ہے۔ اس لیے منظر میں جب پارلیمنٹ کو اجتہاد کا حق دینے کی بات کی جاتی ہے تو علماء کو اس میں تامل ہونا ہے اور وہ تامل بلا وجہ نہیں ہے کیونکہ ہمارے ہاں پارلیمنٹ کی رکنیت کے لیے ضروری علوم کی مہارت تو کجا قرآن کریم کو سادہ ترجمہ کے ساتھ سمجھنا بھی شرط نہیں ہے آخر ایک ایسے ادارہ کے لیے جس کے مکان کی غالب اکثریت قرآن و سنت سے ناواقف ہے اور جس کی رکنیت کے لیے قرآن کریم کا ساڈا ترجمہ جاننا بھی شرط نہیں قرآن و سنت کی تعبیر و تشریح اور اجتہاد کا حق علماء آخر کیسے تسلیم کر لیں۔ پھر اہلیت کا یہ صرف ایک پہلو ہے کہ اجتہاد کا حق صرف اسے ہے جسے ضروری علوم پر مہارت حاصل ہو اس کا دوسرا پہلو خدا خونی اور تقویٰ کا بھی ہے جو علی اہلیت کے ساتھ اسی کی سطح پر ضروری ہے ہمارے فقہاء کے ہاں تو خدا خونی اور تقویٰ کا یہ مییار رہا ہے کہ حضرت امام ابو حنیفہؒ اپنے قرض خواہ کے مکان کی دیوار کے سائے میں کھڑا ہونے کے لیے تیار نہیں ہیں کہ اس طرح قرض کے ساتھ سایہ دیوار میں کھڑا ہونے کا نفع شامل ہو جائے گا جو سود بن سکتا ہے ان مجتہدین کے اجتہاد کا حق ڈاکٹر جاوید اقبال صاحب اس پارلیمنٹ کے حوالہ دیکر ناچاہتے ہیں جس کی ہارس ٹریڈنگ کے قصے دنیا بھر میں ہماری قومی رسوائی کا باعث بن رہے ہیں۔ لیکن علماء کو اس سے بھی انکار نہیں ہے اگر وہ وفاقی شرعی عدالت اور اسلامی نظریاتی کونسل کے حق میں اجتہاد کے حق سے دستبردار ہو سکتے ہیں تو پارلیمنٹ کے سامنے سپرینڈانڈ

ہونے میں بھی انہیں کوئی حجاب نہیں ہے البتہ اجتہاد کے دائرہ کار اور اہلیت کے اصولوں سے دستبردار ہونے کے لیے وہ کسی صورت میں تیار نہیں ہیں اور اس کے لیے دو امور کو آئینی طور پر قطعیت کے ساتھ طے کرنا ہوگا ایک یہ کہ پارلیمنٹ قرآن و سنت کے صریح احکام میں رد و بدل کی مجاز نہیں ہوگی اور دوسرا یہ کہ پارلیمنٹ کی رکنیت کے لیے قرآن و سنت کی ضروری واقفیت شرط ہوگی محترم ڈاکٹر جاوید اقبال صاحب ان دو امور کو تسلیم کر لیں تو پارلیمنٹ کو اجتہاد کا حق دینے کے بارے میں ان کے موقف کو قبول کرنے کے لیے ہم پوری طرح تیار ہیں بلکہ اجتہاد کی اہلیت کے لیے حضرت شاہ ولی اللہ دہلویؒ کی بیان کردہ سخت شرائط پر بھی ہمیں اصرار نہیں ہوگا اور اس ضمن میں بھی ہم اسلامی نظریاتی کونسل یا وفاقی شرعی عدالت کا یہ استحقاق تسلیم کرتے ہیں کہ وہ پارلیمنٹ کو قرآن و سنت کی تعبیر و تشریح اور اجتہاد کا حق دینے کا مقصد سامنے رکھ کر پارلیمنٹ کی رکنیت کے لیے قرآن و سنت سے واقفیت کا معیار طے کر دیں لیکن ان بنیادی امور کو ملحوظ رکھے بغیر اگر پارلیمنٹ کو قرآن و سنت کی تعبیر و تشریح کا حق دیا جاتا ہے اور پارلیمنٹ اسے استعمال کرتی ہے تو ہمارے نزدیک پاپائے روم کی بائبل میں رد و بدل کا حق رکھنے والی کونسل کے فیصلوں، اکبر بادشاہ کے درباری اجتہاد کے ذریعہ وجود میں آنیوالے دین الہی اور اجتہاد کے غیر مشروط حق سے بہرہ ور منتخب پارلیمنٹ کے فیصلوں میں کوئی فرق نہیں ہوگا۔

اب ہم تیسرے نکتہ کی طرف آتے ہیں جس میں ڈاکٹر جاوید اقبال صاحب نے پارلیمنٹ اور شریعت میں سے کسی ایک کی بالادستی کی صورت میں دوسرے کی حیثیت مجروح ہونے کو تسلیم کیا ہے اور اس طرح علماء کے اس موقف کو پہلی بانٹھیگی کے ساتھ سمجھنے کی کوشش کی گئی ہے کہ پارلیمنٹ کی مکمل بالادستی کی صورت میں شریعت کی بالادستی نہیں رہے گی اور یہ نہ صرف شریعت کی توہین ہے بلکہ ایک عام مسلمان کے بنیادی عقیدہ کے بھی منافی ہے لیکن اس کا حل ڈاکٹر جاوید اقبال صاحب نے قانون نفاذ شریعت پر پارلیمنٹ کی بالادستی بہر حال قائم رکھنے کی صورت میں تجویز کیا ہے اور اس میں کسی قسم کی لچک کے روادار نہیں ہیں۔ یہیں ان کے اس موقف سے اختلاف ہے کیونکہ ایک مسلمان کی حیثیت سے ہمارا بنیادی عقیدہ ہے کہ قرآن و سنت کو دنیا کے ہر ادارے پر بالادستی حاصل ہے اور کوئی منتخب یا غیر منتخب ادارہ ایسا نہیں ہے جسے قرآن و سنت کے احکام پر بالادستی دی جاسکے۔

اب ہم ملک امجد حسین صاحب ایڈووکیٹ کے اٹھائے ہوئے دو نکات کی طرف آتے

ہیں۔ ان سے پہلاناکتہ یہ ہے کہ قرار داد مقاصد میں ”شریعت“ کا لفظ تک نہیں ہے تو شریعت بل کے لینے اس کا حوالہ کیوں دیا جا رہا ہے مگر یہ بات انتہائی سطحی ہے جس کی اتنے بڑے قانون دان سے کم از کم ہمیں توقع نہیں تھی۔

”شریعت“ کی اصطلاح خود قرآن کریم کی ارشاد فرمودہ ہے چنانچہ ارشاد باری تعالیٰ ہے۔

شَوْ جَعَلْنَاكَ عَلَىٰ شَرِيْعَةٍ مِّنَ الْأَمْْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ (الباقیہ)

پھر ہم نے آپ کو دین کے بارے میں ”شریعت“ پر قائم کیا ہے پس آپ اس کی پیروی کریں اور ان لوگوں کی خواہشات کی پیروی نہ کریں جو علم نہیں رکھتے۔

اور قرار داد مقاصد کے دو اقتباسات ملاحظہ فرمائیے۔

- ۱: ”مملکت جملہ حقوق و اختیارات حکمرانی جمہور کے منتخب کردہ نمائندوں کے ذریعے استعمال کرے جس میں اصول جمہوریت و حریت و مساوات و رواداری اور عدل عمرانی کو جس طرح اسلام نے انکی تشریح کی ہے پورے طور پر ملحوظ رکھا جائے۔“
- ۲: مسلمانوں کو اس قابل بنایا جائے کہ انفرادی و اجتماعی طور پر اپنی زندگی کو اسلامی تعلیمات و مقتضیات کے مطابق جو قرآن مجید اور سنت رسول صلی اللہ علیہ وسلم میں متعین ہیں ترتیب دے سکیں۔“

اب آپ خیال فرمائیے کہ قرار داد مقاصد نے دستوری طور پر اسلام کی تشریحات اور قرآن و سنت کی تعلیمات کی پابندی کو ضروری قرار دیا ہے اور قرآن کریم نے ”شریعت“ کی پیروی کا حکم دیا ہے تو شریعت کے قرآنی حکم کو اختیار کرنا قرار داد مقاصد ہی کی تکمیل نہیں تو اور کیا ہے قرار داد مقاصد ایک اصولی دستاویز ہے ملک میں اسلامائزیشن کے لیے جتنے اقدامات بھی ہوں گے۔ اس قرار داد مقاصد پر عملدرآمد میں پیش رفت شمار ہوں گے اس کے لیے یہ ضروری نہیں ہے کہ قرار داد مقاصد میں ان سب کا تفصیلاً ذکر بھی ہو۔ یہ ایسے ہی ہے، جیسے سپریم کورٹ نے قصاص و دیت آرڈی ننس جاری کرنے کا حکومت کو پابند کیا ہے اور حکومت چند روز تک آرڈی ننس لا رہی ہے اب کوئی شخص یہ کہے کہ قرار داد مقاصد میں تو ”دود و قصاص“



کا لفظ تک نہیں ہے اس لیے اس آرڈی ننس کے سلسلہ میں قرار داد مقاصد کا حوالہ نہ دیا جائے تو یہ بات بالکل غلط ہوگی کیونکہ ”حدود و قصاص“ کے قانون کا نفاذ بلاشبہ قرار داد مقاصد کی اس شق پر عمل درآمد ہوگا۔ جس میں مسلمانوں کی اجتماعی زندگی میں اسلامی تعلیمات کی پابندی کی ضمانت دی گئی ہے۔ رہا دوسرا نکتہ کہ قرار داد مقاصد کو آئین کا عملی حصہ بنا کر معرض خطر میں ڈال دیا گیا ہے تو یہ خدشہ سابقہ تجربات کی بنیاد پر بے بنیاد ہے کیونکہ پاکستان میں آئین ٹوٹنے اور نئے دستور ترتیب پانے کا افسوسناک عمل اگرچہ متعدد بار دہرایا گیا ہے لیکن قرار داد مقاصد کو کوئی دستور بھی نظر انداز نہیں کر سکا اور ہر آئین میں اسے شامل کیا گیا ہے اس طرح ۱۹۴۹ء میں پہلی دستور ساز اسمبلی میں منظور ہونے والی قرار داد مقاصد کو ملک کی ایک بنیادی دستاویز کی حیثیت حاصل ہوگئی ہے جسے کسی بھی دور میں نظر انداز نہیں کیا جاسکے گا قرار داد مقاصد میں پاکستان کی اسلامی نظریاتی حیثیت کو ہمیشہ کے لیے طے کر دینے کے علاوہ خدا کی مالکیت، قرآن و سنت کی بالادستی اور اسلامی احکام کی عمل دہری کی ضمانت دی گئی ہے اور اسلامائزیشن کی ایک مستحکم اور مضبوط آئینی بنیاد فراہم کی دی گئی ہے۔

جنرل محمد ضیاء الحق مرحوم کی طرف سے قرار داد مقاصد کو دستور کا باضابطہ حصہ قرار دینے جانے سے قبل قرار داد مقاصد کو ۳۲ سمیت تمام دساتیر میں محض دیباچہ کی حیثیت سے بطور تبرک شامل کیا جاتا رہا ہے جس پر عمل درآمد آئینی لحاظ سے ضروری نہیں تھا مگر جنرل محمد ضیاء الحق مرحوم نے سپریم کورٹ کے فیصلہ کے تحت حاصل شدہ اختیارات کی رو سے قرار داد مقاصد کو آئین کا باضابطہ اور قابل عمل حصہ بنا دیا جو قرار داد مقاصد کا اصل دستوری مقام ہے اور بلاشبہ یہ جنرل محمد ضیاء الحق مرحوم کا ایک اہم کارنامہ ہے۔

### بقیہ تعارف و تبصرہ

زیر نظر رسالہ گولڈن شریعت کے سجادہ نشین محترم جناب سید نصیر الدین نقشبندی کی ایک ضخیم کتاب کے ایک حصہ کا جواب ہے جس میں انہوں نے بنو امیہ کے اکابر کے بارے میں بیکطرفہ پراپیگنڈہ سے متاثر ہو کر روایتی انداز میں خلاف حقیقت باتیں لکھ دی ہیں مولانا حسین احمد قریشی نے ان امور پر باحوالہ بحث کی ہے اور بنو امیہ کے زعماء کے بارے میں معاندانہ پراپیگنڈہ کو بے نقاب کیا ہے۔